

ሰንበት መለኮታዊ ምሕረት

ግንቦት 4 2016 ዓ.ም. (5/12/2024)

ክርስቶስ ትንሥኦ እሙታን በዐብይ ኃይል ውስልጣን አሰር ለሰይጣን አግዳዞ ለአዳም ሰላም እምይእኤስ ኮነ ፍስሃ ወሰላም

መዝሙር: ይትፌሣሕ ሰማይ ወትትሐሰይ ምድር. . ሰማይ ይተሓጎስ ምድር እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓጎስ ፡ ሎሚ አብ ሰማያት ዓቢ ተሓጓስ ኮይኑ አሎ፡ ምድር ብደም ክርስቶስ ተሓጺባ ዓባይ ፋሲካ ትገብር አላ። ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። አብኡ ነቲ ማዕጾ ሓጺን ሰበሮ፡ አብ ሣልሳይ መዓልቲ ንሞት ሰዓሮ ንኃይሊ ጸልማት አባረሮ ይብል።

ንባባት: 1ቆሮ 15:20-41፣ ራእ1:9-11፣ ግ.ሐ.5:12-16፣ ዮሐ 20:19-31።

ሰብከት: ወተንሥኦ እግዚአብሔር ከመ ዘንቃሕ እምንዋም ወከመ ኃይል ውኅዳገ ወይን።

ወቀተለ ጸሮ በድኅሬሁ፡ ሽዑ እግዚአብሔር ከምቲ ኻብ ድቃሱ ዚትንሥኦ ሰብ ተንሥኦ፡ ከምቲ ነቢት ሰትዩ ዚዕንድር ጀግና ኾይኑ ተንሥኤ (መዝ፡ 78:65-66) ።

ቅዱስ አቦና ርእሰ ሊቃነ ጳጳሳት ዮሐንስ ጳውሎስ ፪ይ 30 ሚያዝያ 2000 ዓ.ም. ንዓለም ብዘገርም ነዛ ሰንበት ዘዳግማይ ትንሣኤ ሰንበት መለኮታዊ ምሕረት ኢሎም አብ ኩሎም ካቶሊካውያን ክትብዓል አዊጀም። እዚ ብዓል መለኮታዊ ምሕረት ዝብል ወላ እኳ ብመጠኑ ሓዲስ እንተ ኾነ እቲ መልእኽቲ ናይ አምላኽ አብ ፍቕሪ ዝተመሰረተ ምሕረት ብርግጽ ሓዲስ ሓሳብ አይኮነን። ን2000 ዓመት ዝተሰብከ ቀንዲ ማእከል ክርስትያናዊ እምነት እዩ። አምላኽ ኩሉ ጊዜ አብ ልዕሊ ኃጥኦን ምሕረቱ ምስ ሃብ እዩ። ወላ እኳ ብሰንኪ ኃጢአትና አብ ክንፍቀረሉ ዘይንኸእል እንተ ወደቕና፡ ዕብየትን ብዝሕን ኃጢአት ብዘየገድስ አምላኽ ኩሉ ጊዜ ምስ አፍቀረና እዩ። ምሕረት አምላኽ ኩሉ ጊዜ ነቶም ኃጢአቶም ተአሚኖም አብኡ ዝቐረቡ ክፋት እዩ።

አብዚ እዋን ትንሣኤ ንመለኮታዊ ምሕረት አምላኽ ዘኪርና ክነብዕል ዝሰማማዕ እዩ። አብ ብዓለ ትንሣኤ እንዝክሮ ዓወት ፍቕሪ አምላኽ አብ ልዕሊ ግዝኣት ኃጢአትን ሞትን እዩ። ትንሣኤ ኢየሱስ ዝገልጸ ኃጢአትን ሞትን ናይ መጨረሻ ቃል ከም ዘይብለን እዩ። ማለት መወዳእታ ሕይወት አይኮናን ኩንኦን ካልእ ሕይወት አሎ። አብዚ ክነስተውዕለሉ ዘሎና አምላኽ ካብ ሰማይ ንክፍኣትና ብቑጥዓ ከም ዝምልስ ገርና ክንርእዩ የብልናን። አምላኽ ንኃጢአት ሰብ ክንርድኦን ክንበጽሖን ብዘይንኸእል መገዲ ብምሕረት ስዒርዎ።

አብዚ አዕሙቕ አቢልና ክነስተንትን ጽቡቕ እዩ። አብ ጎቦ ቀራንዮ ንወዲ አምላኽ ብሥጋ ብጭካኔ ቀቲልናዮ። መስቀል ብኻልእ አረአእያ ናይ መጨረሻ ናይ ወዲ ሰብ ንአምላኽ ምንጻግ እዩ ዘርኢ። አምላኽ ንደቂ ሰብ በቲ አብ ልዕሊ ወዱ ዘርአይዎ ጭካኔን ግፍዕን ካብ ገጽ ምድሪ ጨረሹ ከጥፍኦም ካብኡ ዝምቕኦ ጊዜ አይነበረን እንተ ኾነ ብአንጻሩ ክምሕረና ተረኺቡ። ኦ አቦይ ዝገብርዎ አይፈልጡን እዮም እሞ ምሓሮም ኢሉ ጸልዩ። ካብ ጎኑ ምስ ተወግኦ ከም ጨራ ብርሃን ናይ መለኮታዊ ምሕረት ምልክት ወጺኡ።

ርእሰ ሊቃነ ጳጳሳት በነዲክቶስ XVI ከም ዘስተምህርዎ ኢየሱስ ክርስቶስ መለኮታዊ ምሕረት ብአካል እዩ። ምስ ክርስቶስ ርክብ ምግባር ማለት ንምሕረት አምላኽ ምርካብ እዩ። ኢየሱስ ብገዛእ ፍቃዱ ሕይወቱ ንሞት ንመስዋዕቲ አወፊዩ እዚ ኸአ ንሕና ክንምሓርን ክንድሕንን ካብ ሞት ናብ ሕይወት ምእንቲ ክንሰግርን እዩ። ምሕረት ስም አለዎ፤ ምሕረት ገጽ አለዎ፤ ምሕረት ፍቕሪ ዝመልእ ልቢ አለዎ።

እዚ ሎሚ እነበዕሎ ዘሎና መለኮታዊ ምሕረት አምላኽ ኢልናዮ ዘሎና ዘዘኻክሮ ነቲ ንሕይወትና ዝቐየረ ብዓል እዩ። ኣብ መንበረ ኑዛዜ ቀሪብና ኃጢአትና ክንናዘዝ ከሎና ርኡይ ምሕረት አምላኽ ኢና እነስተማቕር። ካህን ክፈትሓና እንከሎ ኃጢአትካ/ኪ ተሓዲጉልካ/ኪ እዩ ካብ ሕጂ ንድሓር አይትአብስ ብሰላም ኪድ ይብለና። እዚአን ቃላት ሕይወት ዝቐይራ ምሉእ ምሕረት አምላኽ አዊጀን ኣብ ልብና ዕረፍትን ሓጎስን ዝፈጥራ እየን። ዝኾነ ኃጢአት ወላ እቲ ዝኸፍአ ይኹን ሓንትስ ተአሚናካ ምሕረት ሕተት እምበር ብአምላኽ ዘይምሓር የለን።

ንአምላኽ እናአምስገና ነቲ ጥዑም ምሕረቱ እናአስተማቕርና ንጸሊ እዚ ኸአ ኣብኡ እምነት ብምግባር ኢና። ዝዓበየ ኃጢአት ወላ ይኹን ብማይ ምስጢረ ጥምቀትን ኣብ መንበረ ኑዛዜን ዘይምሓር የለን። ካባና ዝድለ ክፍአትካን ድኽመትካን ተአሚንካ ምሕረት ክትሓትት ምቕራብ ጥራሕ እዩ።

ኣብዚ እዋን ብፍሉይ ክንጽልየሎም ዝግብአና አለዉና ብፍላይ ነቶም ንምሕረት አምላኽ ልቦም ዓጽዮም ዘለዉ። ኣብ ስድራና፣ ኣብ ቍምስናና ኣብ ስራሕና ወይ እዋን ኣብ ከባቢና ክህልዉ ይክአል እዩ። ስለዚ ሎሚ አፍልቦም ክንኩሕኩሕ እሞ ልቦም ንአምላኽ ክኸፍቱሉ ክንሕግዝ እዋኑ እዩ። ቤተ ክርስትያን ከይከዱ ዝተፈላለዩ ምኽንያት ይፈጥሩ ወይ እውን እምነት ኣብ አምላኽ አጥፊኦም ይኹኑ። ወይ እውን ዘሕፍር ዓቢ ኃጢአት ገሮም ይኹኑ ወይ ከአ ካብቲ ሕማቕ ሕይወቶም ወይ አመል ክወጹ ስዕረት ኮይኑ ክሰምዖም ይክአል። ገለ ኸአ ኣብ ውሽጦም ጽልኢ አምላኽ ሓቢኦም ዝነብሩ ብሰይጣን ተገዚኦም ዝነብሩ ክኹኑ ይክአል ስለዚ ክንጽልየሎም እዋኑ እዩ።

ሎሚ ገሊጽና ክነግሮ ዘሎና ምሕረት አምላኽ ወላ ነቶም ካብ መጀመርያ ንአምላኽ ልቦም ዝዓጸው፣ ካብ ፍርኒ፣ ካብ ትሪ ልቢ፣ ካብ ዘይምንሳሕ ወይ ምጥዓስ ዝተላዕለ እውን ከይተረፈ ክፉት ምዃኑ ክርእዩ ክንሕግዝ። ኣብ ናይ ሎሚ ወንጌል እዚ ግሉጽ ኮይኑ ኢና እንረኽቦ። መዓጹ ናይ እቲ ላዕለዎይ ደሪቢ ተዓጽዮ እንከሎ ኢየሱስ ካብ ሞት ተንሢኡ ኣብቲ ዕጹው ገዛ አትዩ ሰላም ክእውጅሎም መጺእዎም። ሰላም ንአኻትኩም ኢልዎም እዚ ሰላምታ ኣብ ልቢ እቶም ብፍርሒ አይሁድ ተሸቕሪሮም ንዝነበሩ ሓዋርያት ፍሉይ ሰላምታ እዩ። ነቲ ፍርኒ ጸልማት ጎልቢብም ዘሎ ልቦም ዝቐይርን ኣብ ሓዲስ ሕይወትን ምዕራፍን ክአትዉ ዝዕድም ሰናይ ዜና እዩ። አምላኽ ጎልቢቡ ሒዙና ካብ ዘሎ ጸልማት ክቕንጥጠልና ኩሉ ጊዜ ነዚ ሰላምታ ክህበና ይመጽእ። ክንቅበሎ ክንሰምዖ ናታትና ተራ እዩ።

ኣብዚ እዋን ወላ እቲ ተሪር ልቢ ከይተረፈ ክኸፈት አለዎ ግን ክንጽልየሎም አሎና። ንዝተዓጸው ልቢ ክኸፈት እንተ ኾይኑ ብዙሕ ጸሎትን ጸምን ንስሓን ምግባር የድሊ። ሰብ ሓንሳብ ልቡ ምስ ዓጸወ ሰይጣን እዩ ዝመልኮ ኸዑ ነቲ ሰናይ አምላኽ ክሰምዕ ወይ ክቕበል አይክእልን እኳድአ አቦ ሓሶት ዝኾነ ድያብሎስ ዝተፈላለዩ ሓሶትን ዘታልልን ነገራት እናቐረባ ብሓቂ ክርስቶስ ከም ንነጽግ ይገብረና። ልቢ ሰብ ክቐየር ንደሊ እንተ ኾና ተስፋ ከይቆረጽና ብቐጻሊ ጸሎት ብፍላይ መስዋዕቲ ቅዳሴ ከምኡ ዝተፈላለዩ ጸሎታት ከም ንባብ ቅ. መጽሓፍ፣ መቍጻርያ፣ ፍኖተ መስቀል ውዳሴ ማርያምን ካልኣት ጸሎታትን ክነዘውትር አሎና።

ሰንበት መለኮታዊ ምሕረት ኣብ ምእዋጅ ቅድስና ቅ. ፋውስቲና ኮቫልስካ ብዓልቲ ፖላንድ እዩ ተአዊጁ። ጎይታና ኢየሱስ ክርስቶስ ንቅድስት ፋውስቲና ብዙሕ ጊዜ ተገሊጽዎ፣ ደጋጊሙ ዝበላ ምሕረቱ ንኹሎም ደቂ ሰባት ከውርድ ድላዩ ከምዝኾነ።

ካብ ቅ. ፋውስቲና እንቕብሎ ኣብዚ እዋን ዝውቱር ጸሎት ኮይኑ ዘሎ መድገምያ ወይ መቐጻርያ መለኮታዊ ምሕረት ብዝብል ዝፍለጥ እዩ። ሓጺር ጸሎት ከም መቐጻርያ ዝድገም ንኣምላኽ ምሕረት ዝልምን ምእንቲ ስቓት ዝመልኦ ሕግግቱ ንዓናን ንመላእ ዓለምን ምሓረና ዝብል እዩ። እዚ መድገምያ ብግሊ ወይ ብማሕበር ክድገም ይክኣል፤ ኣብ ብዙሓት ቍምስናታት ቅድሚ ወይ ድሕሪ ቅዳሴ ይድገም።

ኢየሱስ ባዕሉ ንቅ. ፋውስቲና ከምዚ ኢልዎ ንለይ ነዚ ኣነ ዝሃብኩኺ መድገምያ ክደግማ ኣበራትዕየን. . . ንነፍሳት ክድሕን ሓግዝኒ ኢልዎ። መድገምያ መለኮታዊ ምሕረት ግሩህ ቀሊል ግን ብጣዕሚ ኃያል ጸሎት እዩ። ምእንቲ እቶም ልቦም ንኣምላኽ ዝጻወ. እሞ ኣብ ኣፍደገ ገሃነም ዘለዉ ንጽልየሎም።

ቅ. ፋውስቲና ኣብ ጻዕሪ ሞት እንከላ ምእንቲ እተን ልበን ንኣምላኽ ዝጻወ ነፍሳት ጻልያ። ብጸሎታ ኣብ ቅድሚ ሓደ ሰብኣይ ኣብ ኣፍደገ ሞት ኣብ ስቓይ ዘሎ ክትርእዮ ክኢላ። እዚ ሰብኣይ ተጋዲሙ ደቂሱ እንከሎ ኣጋንንቲ ንነፍሱ ኣብ ገሃነም ክወስዱ ይጽበዩ ነሮም። እንተ ኾነ ቅ. ፋውስቲና ቀጺላ ምእንትኡ ምእንቲ ስቓያት ዝመልኦ ሕግግቱ ንዓናን ንመላእ ዓለምን ምሓረና እናበለት ደጋጊማ ጻልያ። ሽዑ ንሽዑ እቲ ኣብ ኣፍደገ ሞት ዝነበረ ሰብ ዘፍ ኢሉ ሃዲኡ ምእንቲ እቲ ኩሉ ዝገበሮ ኃጢአት ክንሳሕ ዝብል ኣብ ልቡ መልኦ። በቲ ጸሎት መለኮታዊ ምሕረት ሰላም ረኺቡ እዚ ኸኣ በቲ ቅ. ፋውስቲና ዝደገመቶ ጸሎት መለኮታዊ ምሕረት እዩ። ጸሎት መለኮታዊ ምሕረት ኣዘውቲርና ክንጽሊ ከሎና ዓቢ ጸጋ ኣልኦ።

ብዙሓት ነፍሳት ኣብ ኣፍደገ ገሃነም እሳት ከምዘለዎ ዘይንኣምን እንተ ኾና ንርእስና ነተጻባሾ ወይ ንጥብር ኣሎና ማለት እዩ። ገለ ሰባት ኣለዉ ክሳብ መጨረሻ ደቓቕ ሕይወቶም ንምሕረት ኣምላኽ ዝነጽጉ ወይ ዝኣብዩ። ኣምላኽ ግን ክሳብ መጨረሻ ከምቲ ንቅ. ፋውስቲና ዝበላ ብመድገምያ መለኮታዊ ምሕረት ክድሕኖም ይደሊ።

እዚ ኹሉ ኣብ ዓለምና እንርእዮ ጽልኢ፣ ውግእ፣ ዓመጽ፣ ኣድልዎን ዝርጋንን ምሕረት ኣምላኽ ከም ዝድለየና እዩ ዝገልጽ። ሎሚ ከምሎሚ ብዝያዳ ክርስትያን መሳርሕቲ ምሕረት ኣምላኽ ክንከውን ብጸሎትናን ኣብ ግብሪ ብዝርኣ ናይ ፍቕሪ ተግባራትናን ክንገልጸ ይግባእ። ከምቲ ኣቦና በነዲክቶስ XVI መለኮታዊ ምሕረት መግለጺ ፍቕሪ ኣምላኽ እዩ ዝበልዎ ኣብ ዓለም መብራህቲ ኮና ኩሉ ጊዜ ነታ ጭልምልም እትብል ዓለምና ተስፋ እንህባን እነብርሃን ንሕና ስለ ዝኾና ትብዓት ለቢስና ምእንቲ ሓቅን ፍትሕን ክንጽሊ ንስራሕ ድያብሎስን ልኡኻቱን ኣብ ዓለም ክንስዕር ግደና የድሊ ኣሎ።

ሰብ ብኹሉ ይጠፍእ ኣሎ ዝምንጥሉን ዘጋግዩን ካብቶም ናተይ ዝብሎም ከይተረፈ ጭካኔ ብዝመልኦ ካብ ኣምላኽ ይፍለ ኣሎ ስለዚ ኣብዚ ብሩኽ ሰንበት ሓቢርና ምሕረት ኣምላኽ ክንልምን። ፍረ ትንሣኤ ኣብ መንጎና በዚሑ ክርከብ ንጸሊ። ኦ ኣምላኽ ከም ምሕረትካ እምበር ከም በደልና ኣይትኸደና እናበልና ንለምኖ።

ብሩኽ ዳግማይ ትንሣኤን ሰንበት መለኮታዊ ምሕረት ኣምላኽን ይግበረልና።

ኣባ ንጉሠ ፍሥሓ